

# जेईई एडवांस क्वालिफाई करना जरूरी • पहले राउंड की अलॉटमेंट लिस्ट भी जारी हुई IIT इंदौर में इस साल से स्पोर्ट्स कोटा एडमिशन शुरू, 9 बी टेक कोर्स में एक-एक सीट रिजर्व

भास्कर संवाददाता | इंदौर

आईआईटी इंदौर ने आगामी सत्र में पहली बार छात्रों को स्पोर्ट्स कोटे से एडमिशन देने की शुरुआत की है। 9 ब्रांच की एक-एक सीट इस कोटे के तहत दी जाएगी। ये सभी सीटें जेंडर न्यूट्रल होंगी। इसके लिए छात्र को जेईई एडवांस की कॉमन रैंक लिस्ट या कैटेगरी-वाइज रैंक लिस्ट में होना जरूरी है। यह प्रक्रिया पिछले महीने मई में शुरू हुई थी। इसके लिए आवेदन इस महीने से लेना शुरू किए गए। इसके लिए पहले राउंड की अलॉटमेंट लिस्ट भी जारी हो चुकी है। जिनका चयन हुआ है, उन्हें 29 जून तक फीस का भुगतान करके सीट पक्की करना होगी। सीट छोड़ना हो तो 30 जून तक छोड़ सकते हैं। इसके बाद दूसरे राउंड का अलॉटमेंट 2 जुलाई को होगा।

आईआईटी मद्रास में 24 और आईआईटी इंदौर की 9 सीटें मिलाकर कुल 33 सीटें देशभर में आईआईटी के स्पोर्ट्स कोटे के लिए उपलब्ध हैं। देश में कुल 23 आईआईटी हैं, जिसमें से पिछले साल आईआईटी मद्रास ने स्पोर्ट्स कोटा शुरू किया था और अब इस साल से आईआईटी इंदौर ने भी इसे शुरू कर दिया है। आवेदन सभी सेंट्रलाइज्ड ही हैं और आईआईटी मद्रास ही कर रहा है।



## इन खेलों और चैंपियनशिप में जीतने वालों के लिए है सीट

अंतरराष्ट्रीय स्तर पर वर्ल्ड चैंपियनशिप, ओलिंपिक, कॉमनवेल्थ चैंपियनशिप, एशियाई गेम्स और वर्ल्ड यूनिवर्सिटी में भाग लेने पर खिलाड़ी इसके लिए पात्र होंगे। वहीं राष्ट्रीय स्तर पर एसएएफ गेम्स, सीनियर नेशनल, फेडरेशन कप, ऑल इंडिया इंटर यूनिवर्सिटी, खेलो इंडिया यूनिवर्सिटी गेम्स, खेलो इंडिया यूथ गेम्स, खेलो इंडिया स्कूल गेम्स, जूनियर/यूथ/सब-जूनियर नेशनल और ऑल इंडिया स्कूल गेम्स (एसजीएफआई)। इन सभी के महत्व का भी इंडेक्स बनाया गया है।

## राष्ट्रीय या अंतरराष्ट्रीय स्पर्धा में मेडल लाने वालों को अवसर

पात्रता के नियमों के मुताबिक छात्र को भारतीय नागरिक होना जरूरी है या ओसीआई या पीआईओ कार्ड धारक जिसका कार्ड 4 मार्च 2021 से पहले का जारी किया हो। छात्र ने जेईई एडवांस के लिए क्वालिफाई किया हो और कॉमन रैंक लिस्ट या कैटेगरी वाइज रैंक लिस्ट में रैंक प्राप्त की हो। 12वीं में पात्रता के अनुसार अंक प्राप्त किए हों और पिछले 4 साल में नेशनल या इंटरनेशनल लेवल पर कम से कम एक मेडल जीता हो। इसमें भी दोनों लेवल के विभिन्न मेडल के लिए अलग-अलग पॉइंट हैं। नेशनल खेल प्रतियोगिता में गोल्ड मेडल के 35, सिल्वर के 25, ब्रॉन्ज के 15 अंक मिलेंगे वहीं अंतरराष्ट्रीय में गोल्ड के 100, सिल्वर के 90, ब्रॉन्ज के 80 और पार्टिसिपेशन के 50 अंक हैं।

